

«ПАЗІЦЫЯ БЕЛАРУСІ БЫЛА І ЗАСТАЕЦЦА СТАБІЛЬНАЯ І ПРАДКАЗАЛЬНАЯ»

(Заканчэнне.
Пачатак на 1-й стар.)

«Гісторыя пацвярджае, што толькі разам, супольна ўдаецца дабівацца значных вынікаў». Па праве ганарымся тым, што беларусы і расіяне сумесна з іншымі народамі СССР зрабілі вырашальны ўнёсак у перамогу над фашызмам, — дадаў ён. — Таму мы сёння згадваем святую для ўсіх падзею — 75-годдзе Перамогі ў Вялікай Айчыннай вайне. На той вайне нашы народы панеслі каласальныя страты. Толькі ў Беларусі загінуў кожны трэці жыхар. За гды акупацыі германскія захопнікі разбурылі 209 з 270 беларускіх гарадоў і раённых цэнтраў. Знішчылі амаль дзве тысячы вёсак. Мы ваявалі за кожны кавалак роднай зямлі. У краіне развярнуўся ўсенародны рух супраціўлення. З фашыстамі змагаліся нават дзеці. У выніку ў канцы 1943 года пад кантролем народных месціўцаў знаходзілася прыкладна 60 працэнтаў тэрыторыі краіны».

Перамога як сусветная спадчына

У Беларусі і Расіі трапятліва адносяцца да памяці пра тую вайну, адзначыў кіраўнік дзяржавы. «Нават у самай малой вёсачцы стаіць абеліск з чырвонай зоркай. Ніводны з іх не закінуты і не знік з твару зямлі, — падкрэсліў ён. — Мы і сёння ўзводзім манументы. Напрыклад, пад Мінскам, на месцы, дзе знаходзіўся нацысцкі канцлагер, узведзены мемарыяльны комплекс «Трасцянец». Па колькасці знішчаных людзей — гэта чацвёртая «фабрыка смерці» ў Еўропе пасля Асвенціма, Майданака і Трэблінкі. Яе ахвярамі сталі больш за 200 тысяч чалавек. Таму мы не можам спакойна назіраць за спробамі асобных краін перапісаць гісторыю».

Аляксандр Лукашэнка падзякаваў расіянам за выказаную на міжпарламенцкай пляцоўцы саюза ініцыятыву прызнаць перамогу ў Другой сусветнай вайне сусветнай спадчынай чалавецтва, помнікі змагарам з нацызмам ва ўсіх краінах — сусветным мемарыялам чалавецтва.

«Фальсіфікацыя гісторыі з'яўляецца рэальнай пагрозай стабільнасці грамадства, нясе ў сабе рызыкі нацыянальнага,

сацыяльнага, канфесійнага расколу», — лічыць Прэзідэнт. — Таму выключна важна, што на форуме абмяркоўваюцца сумесныя меры па супрацьдзеянні скажэнню праўды пра вайну».

На яго думку, трэба разам актывізаваць работу па падрыхтоўцы праекта новай рэзалюцыі Генасамблеі ААН, у якой асуджаюцца гераізацыя нацызму, неанацызму і іншыя практыкі, якія садзейнічаюць эскаляцыі сучасных формаў расізму, расавай дыскрымінацыі, ксенафобіі і нецярпімасці, якая звязаная з імі.

Важна, каб моладзь разумела

«Але нашы намаганні акажуцца марнымі, калі мы не перададзім моладзі эстафету памяці, — заўважыў кіраўнік дзяржавы. — З дапамогай самых сучасных тэхналогій пакаленню, якое падростае, спрабуюць навізаць ілжывыя каштоўнасці: культ спажывання, індывідуалізм, сацыяльную безадказнасць. Гэта далёка ад традыцый і светапоглядаў нашых народаў, у аснове якіх адзінства, згуртаванасць і гатоўнасць прыйсці на дапамогу адно аднаму».

Робота з моладдзю знаходзіцца пад пільнай увагай саюзных парламентарыяў, з задавальненнем адзначыў Прэзідэнт. Створаная пры Парламенцкім сходзе Саюза Беларусі і Расіі Маладзёжная палата актыўна прыцягвае маладых людзей у арбіту двухбаковага супрацоўніцтва. На думку Аляксандра Лукашэнкі, гэтай дзейнасці трэба дадаць больш канкрэтыкі, напорыстасці і выніковасці.

«Вядучыя ВНУ нашых краін рэалізуюць шэраг сумесных адукацыйных і навуковых праектаў, агульнымі намаганнямі выдаюць навуковыя дапаможнікі. Сёння каля 11 тысяч беларусаў навучаюцца ў расійскіх ВНУ і больш за паўтары тысячы расіян — у Рэспубліцы Беларусь, — паведаміў ён. — Але супрацоўніцтва ў сферы адукацыі трэба развіваць яшчэ больш актыўна ў рамках студэнцкіх абменаў, стажыровак, форумаў і канферэнцый, студэнцкіх атрадаў».

Задача нумар адзін — тая ж

Кіраўнік дзяржавы пералічыў дасягненні Саюзнай дзяржавы і абзначыў далейшыя

задачы. З 2000 года рэалізаваныя больш за 50 саюзных праграм па распрацоўцы тэхналогій і стварэнні інавацыйнай прадукцыі. Наладжаны, па яго словах, дыялог паміж Паркам высокіх тэхналогій і інавацыйным цэнтрам «Сколкава».

«Першаступеннай задачай становіцца захаванне дынамікі, якая склалася, — сказаў ён. — Лічу, што ў рамках наступных форумаў мы павінны больш увагі аддаваць пытанням прывабнасці дзвюх краін. Урадам сёлета ўдалося знайсці кампраміс у пытаннях паставак нафты, будаўніцтва БелАЭС, змянення ўмоў дзяржаўнага крэдытавання, працягнуў ён.

У ліпені 2020 года падпісана пагадненне пра ўзаемнае прызнанне віз, рэалізацыя якога, на думку Прэзідэнта, дазволіць павысіць транзітную, турыстычную, інвестыцыйную прывабнасць дзвюх краін. Урадам сёлета ўдалося знайсці кампраміс у пытаннях паставак нафты, будаўніцтва БелАЭС, змянення ўмоў дзяржаўнага крэдытавання, працягнуў ён.

«Разам з тым нямала задач чакаюць свайго вырашэння. Адна з асноўных — стварэнне роўных умоў для беларускіх і расійскіх суб'ектаў гаспадарання. Мы гатовыя абмяркоўваць усе прапановы, якія ўмацуюць агульную эканамічную бяспеку, аднак важна помніць, што нам не дабіцца сур'ёзных зрухаў, калі не будзем паслядоўна выконваць узятыя на сябе абавязальствы, — падкрэсліў Аляксандр Лукашэнка. — Пазіцыя Беларусі была і застаецца стабільная і прадказальная, яна арыентаваная на ўзаемавыгаднае супрацоўніцтва. Упэўнены, у гэтай сітуацыі голас форуму пачуюць урады абедзвюх краін, і ён будзе садзейнічаць вырашэнню згаданых задач».

Па-за часам і кан'юктурай

У сваю чаргу Прэзідэнт Расіі Уладзімір Пуцін адзначыў, што Расія і Беларусь не толькі паслядоўна паглыбляюць шматпланавыя двухбаковыя сувязі, але і мэтанакіравана рэалізуюць Дагавор аб стварэнні Саюзнай дзяржавы, актыўна ўдзельнічаюць у дзейнасці ЕАЭС, сумесна вырашаюць пытанні абароны, супрацьдзеяння сучасным выклікам і пагрозам, у тым ліку ў рамках АДКБ.

«І зараз з улікам той няпростай сітуацыі, у якой аказалася Рэспубліка Беларусь, у тым ліку ва ўмовах беспрэцэдэнтнага знешняга ціску пасля прэзідэнцкіх выбараў, хацеў бы яшчэ раз паўтарыць: адносіны Расіі і Беларусі не залежаць ні ад часу, ні ад кан'юнктуры, маюць пад сабой трывалы падмурак, бо нашы дзяржавы аб'ядноўваюць трывалыя культурныя і духоўныя сувязі, якія сыходзяць каранямі ў стагоддзі, шырокія сваяцкія і сямейныя павязі, агульная сумесная гісторыя», — заявіў Пуцін.

Прыярытэтнымі абласцямі супрацоўніцтва расійскіх і беларускіх рэгіёнаў ён назваў гандаль і інвестыцыі. Уладзімір Пуцін нагадаў пра крэдытна-фінансавое садзейнічанне беларускай эканоміцы з боку Расіі і пра тое, што Беларусь стане першай дзяржавай, якая атрымае расійскую вакцыну супраць каранавіруснай інфекцыі.

«Цяпер робяцца намаганні па нармалізацыі перапыненых каранцінам транспартных зносін паміж Расіяй і Беларуссю. Разлічваем, што гэта паслужыць актывізацыі прамых міжрэгіянальных абменаў па ўсіх напрамках, стане важным крокам да аднаўлення поўнамаштабных кантактаў у культурна-гуманітарнай сферы», — дадаў ён.

Пасля завяршэння пленарнага пасяджэння да журналістаў, якія працавалі ў Мінску, выйшаў прэм'ер-міністр Беларусі Раман Галоўчанка. «Мы шчыра ўдзячныя ўсім нашым расійскім калегам і сябрам не толькі за іх актыўны ўдзел у форуме, але і за выказаную падтрымку Рэспублікі Беларусь», — сказаў ён.

Кіраўнік беларускага ўрада паведаміў, што ў праекце вынікавага дакумента форуму адлюстраваны намеры дзвюх краін супрацьдзейнічаць спробам перагляду вынікаў Другой сусветнай вайны, спробам маніпуляцыі постпраўдай, асабліва ўвага акцэнтаваная на захаванні міру, незалежнасці і бяспекі, а таксама неабходнасці патрыятычнага выхавання маладога пакалення.

Вынікам VII Форуму рэгіёнаў Беларусі і Расіі стала падпісанне каля 70 пагадненняў аб супрацоўніцтве і камерцыйных кантрактаў на суму больш за 700 мільёнаў долараў, паведаміў прэм'ер.

Вольга МЯДЗВЕДЗЕВА.

АПК

БЕЛАРУСКАЕ, НАЙЛЕПШАЕ, СМАЧНАЕ...

Урачыстае адкрыццё XXX Міжнароднай спецыялізаванай выстаўкі «Белагра-2020» адбылося ўчора ў Мінску, паведамляе прэс-служба Міністэрства сельскай гаспадаркі і харчавання.

Экспазіцыю дапаўняюць выстаўкі «Белферма» (апошнія дасягненні ў галіне жывёлагадоўлі) і «Белпрадукт» (прадукты харчавання). Удзел у выстаўках прымаюць 360 кампаній. У іх ліку 30 кампаній, якія прадстаўляюць прадукцыю замежных вытворцаў з 13 краін: Бельгіі, Вялікабрытаніі, Венгрыі, Германіі, Ізраіля, Італіі, Кітая, Нідэрландаў, Польшчы, Расіі, Францыі, Швейцарыі, Швецыі.

Сёлета «Белагра» прымеркавана да Форуму рэгіёнаў Беларусі і Расіі. У сувязі з гэтым асобнымі экспазіцыйнымі блокам тут прадстаўлены прадпрыемствы абласцей РФ: Бранскай, Растоўскай, Валгаградскай, Саратаўскай, Варонежскай. Асобна прэзентаваны таксама прадпрыемствы Венгрыі.



Фота БелТА.

Калектыўныя экспазіцыі сфарміравалі Міністэрства сельскай гаспадаркі і харчавання, Міністэрства прамысловасці, Нацыянальная акадэмія навук, канцэрн «Белдзяржхарчпрам», Белкаапсаюз і ўсе вобласці Беларусі. Шырокі спектр прадуктаў харчавання дэманструюць 130 прадпрыемстваў харчовай і перапрацоўчай прамысловасці з усіх рэгіёнаў краіны. У дні

работы выстаўкі (да 4 кастрычніка) арганізаваны кірмаш-продаж прадуктаў харчавання і тавараў народнага спажывання.

Прафесійнае суправаджэнне Беларускага аграпрамысловага тыдня — дзелавая праграма, якая прадугледжвае шырокае абмеркаванне ініцыятыў у галіне сельскай гаспадаркі. Ключавое месца ў праграме ўдзелена пытанням развіцця

галіны, экспарту прадукцыі, распрацоўкі і ўкаранення інавацыйных тэхналогій. У рамках выставак пройдуць конкурсы «Найлепшы арат», «Найлепшая племянная карова малочнай пароды», «Найлепшы племянны конь», выстаўка племянных жывёл і іншыя.

Учора на пляцоўцы «Белагра-2020» быў прэзентаваны абноўлены легендарны трактар BELARUS-82.3.

Гэтая машына выпускаецца некалькі дзесяцігоддзяў. «Мы правялі глыбокую мадэрнізацыю, і атрымаўся зусім новы трактар. Устанавілі глушыцель, які забяспечыў меншы шум і вібрацыю ў кабіне. У гэтай мадэлі новае стыльнае



аздабленне з сучаснай святлатэхнікай. У прыватнасці, устаноўлены святлодыёдныя рабочыя фары і ліхтары, электракіруемыя люстэркі задняга віду. Што датычыцца тэхнічных асаблівасцяў, вялікія змены праведзены па трансмісіі. Прывад пярэдняга вядучага моста здзяйсняецца не праз механічную перадачу, а гідракіруемай муфтай. Пярэдні мост тут падвышанай нагрукі, з вялікімі шынамі, якія забяспечваюць выкананне больш цяжкіх работ», — цытуе вядучага інжынера па рэкламе ўпраўлення пратакола і рэкламы маркетынг-цэнтра ААТ «МТЗ» Васіля Гнедчыка БелТА.

Таксама ўдзельнікі «Белагра» могуць ацаніць новыя магчымасці мадэрнізаванага BELARUS-1222.4. Гэта ўніверсальны ў сваім класе варыянт з шырокім выкарыстаннем у розных работах у сельскай гаспадарцы, дарожных і аварыйна-выратавальных мерапрыемствах, на будаўнічых пляцоўках.

На выстаўцы прэзентаваны таксама самы магутны трактар у лінейцы прадукцыі Мінскага трактарнага заводу BELARUS-4522 у новым дызайне.